

# അല്ലാഹുവിന്റെ വാക്യമാവണം കേന്ദ്രബിന്ദു

عَنْ أَبِي مُوسَى رَضِيَ اللَّهُ عَنْهُ قَالَ: جَاءَ رَجُلٌ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَ: يَا رَسُولَ اللَّهِ، مَا الْقِتَالُ فِي سَبِيلِ اللَّهِ؟ فَإِنَّ أَحَدَنَا يُقَاتِلُ غَضَبًا، وَيُقَاتِلُ حَمِيَّةً، فَقَالَ: مَنْ قَاتَلَ لَتَكُونَ كَلِمَةً اللَّهُ هِيَ الْعُلْيَا، فَهُوَ فِي سَبِيلِ اللَّهِ عَزَّ وَجَلَّ (مسلم)

**അബൂമുസയിൽനിന്ന്: ഒരിക്കൽ ഒരാൾ നബിയെ സമീപിച്ച് ചോദിച്ചു: 'അല്ലാഹുവിന്റെ ദൂതരേ, അല്ലാഹുവിന്റെ മാർഗത്തിലെ യുദ്ധം ഏതാണ്? ഞങ്ങളിൽ ചിലർ കോപത്താലും മറ്റു ചിലർ കുലദേഷ്യത്താലും യുദ്ധം ചെയ്യാറുണ്ട്.' അപ്പോൾ നബി പറഞ്ഞു: 'അല്ലാഹുവിന്റെ വാക്യം (ലാഇലാഹ ഇല്ലല്ലാഹു) ഉന്നതമാകാൻ ആരെങ്കിലും യുദ്ധം ചെയ്താൽ അതാണ് പ്രതാപവാനും മഹാനുമായ അല്ലാഹുവിന്റെ മാർഗത്തിലെ യുദ്ധം' (മുസ്ലിം)**

അല്ലാഹുവിന്റെ വാക്യം ഉന്നതമാകാൻ ആരെങ്കിലും യുദ്ധം ചെയ്താൽ അതാണ് അല്ലാഹുവിന്റെ മാർഗത്തിലെ യുദ്ധം. അല്ലാഹുവിന്റെ വാക്യം ഉന്നതമാകാൻ ആരെങ്കിലും എന്തെങ്കിലും ത്യാഗപ്രവർത്തനങ്ങളിൽ ഏർപ്പെട്ടാൽ അതാണ് അല്ലാഹുവിന്റെ മാർഗത്തിലുള്ള പ്രവർത്തനം. അല്ലാഹുവിന്റെ വാക്യം, സ്വയം തന്നെ ഉന്നതമാണ്. എന്നാൽ അതിന് കൃത്യമായ സ്ഥാനം മനുഷ്യൻ നൽകുമ്പോഴാണ് ഔന്നത്യത്തിന്റെ ഗുണങ്ങൾ ലോകത്തിനു ലഭിക്കുന്നത്.

അല്ലാഹുവിന്റെ വാക്യം ഉന്നതമാകാൻ ആരെങ്കിലും ചെയ്യുന്ന എത്ര ചെറിയ പരിശ്രമവും വളരെ വിലപ്പെട്ടതാണ് എന്നതിൽ സംശയമില്ല. "അബൂത്താക്കം നന്മ ചെയ്തവൻ അതു കാണും" (ഖുർആൻ 99:7).

അല്ലാഹുവിന്റെ വാക്യം ഉന്നതമാകാൻ ഒരാൾ ചെയ്യുന്ന പ്രവർത്തനങ്ങളെയാണ് ജിഹാദ് എന്നു പറയുന്നത്.

അബൂഹുറൈയിൽനിന്ന്: ഒരാൾ നബിയെ സമീപിച്ച് പറഞ്ഞു: 'ജിഹാദിന് സമാനമായ ഒരു പ്രവർത്തനത്തെക്കുറിച്ച് താങ്കൾ എനിക്ക് അറിയിച്ചുതന്നാലും.' നബി(സ) പറഞ്ഞു: 'ജിഹാദിനു തുല്യം മറ്റൊരു പ്രവൃത്തി ഞാൻ കാണുന്നില്ല.' നബി തുടർന്നു: 'ഒരു പോരാളി യുദ്ധത്തിനായി പോകുമ്പോൾ നിനക്ക് നിന്റെ പള്ളിയിൽ പ്രവേശിച്ച് തളരാതെ നിന്ന് നമസ്കരിക്കാനും തുടരെ മുറിക്കാതെ നോമ്പുനോൽക്കാനും കഴിയുമോ?' അയാൾ പറഞ്ഞു: 'അതിന് ആർക്കാണ് കഴിയുക?'

ഇസ്ലാമിക സേവനങ്ങളിൽ ഏർപ്പെടുന്നതിൽ ആർക്കെങ്കിലും ആലസ്യം ബാധിച്ചിട്ടുണ്ടെങ്കിൽ അവർ ഈ ഹദീസ് വീണ്ടും വീണ്ടും വായിക്കട്ടെ. കാരണം ഒരു മനുഷ്യന് അവന്റെ ജീവിതത്തിൽ ചെലവഴിക്കാൻ കഴിയുന്ന ഇത്രയും ശ്രേഷ്ഠമായ സന്ദർഭങ്ങൾ വേറെയില്ല.

അബൂസഈദിൽ നിന്ന്: 'അല്ലാഹുവിന്റെ ദൂതരേ, മനുഷ്യരിൽ ഏറ്റവും ശ്രേഷ്ഠൻ ആരാണ്? - ഒരാൾ നബിയോട് ചോദിച്ചു. അപ്പോൾ നബി പറഞ്ഞു: 'അല്ലാഹുവിന്റെ മാർഗത്തിൽ സ്വശരീരംകൊണ്ടും സമ്പത്കൊണ്ടും സമരം ചെയ്യുന്ന സത്യവിശ്വാസി.'

അബൂഹുറൈയിൽനിന്ന്: നബി പറഞ്ഞു: 'ആരെങ്കിലും അല്ലാഹുവിൽ വിശ്വസിച്ചും പ്രതിഫലത്തെക്കുറിച്ച് വാഗ്ദാനം സത്യപ്പെടുത്തിയും അല്ലാഹുവിന്റെ മാർഗത്തിൽ ഒരു കുതിരയെ സജ്ജമാക്കി നിർത്തിയാൽ, അതിന്റെ വയർ നിറയുന്നതും അതിന്റെ ദാഹം ശമിക്കുന്നതും അതിന്റെ മലമൂത്രങ്ങളും (അതിന്റെ പ്രതിഫലം) അന്ത്യനാളിൽ അയാളുടെ നന്മയുടെ ത്രാസിൽ വെക്കപ്പെടും.'

ഏതെങ്കിലും പ്രത്യേക സംഘമോ വ്യക്തിയോ നിർവഹിക്കുന്ന

പ്രവർത്തനങ്ങളാണ് ഇസ്ലാമിക പ്രവർത്തനം എന്ന് വിചാരിക്കുന്നത് ശരിയല്ല. അല്ലെങ്കിൽ ഇസ്ലാമിക പ്രവർത്തനം പ്രത്യേക ആളുകൾ നിർവഹിക്കേണ്ട ഒന്നാണെന്ന് ധരിക്കുന്നത് തെറ്റാണ്. കാരണം അത് അല്ലാഹുവിന്റെ വാക്യം ലോകത്തിന്റെ നെറുകയിൽ എത്തിക്കുന്നതിനു വേണ്ട പ്രയത്നമാണ്. അത് എത്ര ചെറിയ അളവിൽ ആർ ചെയ്താലും അല്ലാഹുവിൽ വളരെയേറെ വിലമതിക്കപ്പെടും. പ്രസ്തുത വാക്യത്തിന്റെ ഔന്നത്യത്തിനു വേണ്ടിയല്ല ത്യാഗപരിശ്രമങ്ങൾ എങ്കിൽ എത്ര ഉന്നതമായ സംഘമായിട്ടും കാര്യമില്ല. അത് അല്ലാഹുവിൽ പരിഗണിക്കപ്പെടുകയില്ല. ലാഇലാഹ ഇല്ലല്ലാഹുവിനു വേണ്ടിയല്ലാതെ പ്രവർത്തിക്കുന്ന ഒരു സംഘത്തിനു വേണ്ടി നമ്മുടെ ത്യാഗപരിശ്രമങ്ങൾ അലക്ഷ്യമായി നൽകുന്നതിന്റെ കാര്യവും അങ്ങനെയല്ല.

രണ്ടു രീതിയിലുള്ള പ്രശ്നങ്ങളാണ് മുസ്ലിം സമൂഹം പലപ്പോഴും അഭിമുഖീകരിച്ചിട്ടുള്ളത്. ഒന്ന്, ജീവിതം മുഴുവനായും ലാഇലാഹ ഇല്ലല്ലാഹ് എന്നവാക്യത്തിന്റെ പൂർത്തീകരണത്തിനായി നൽകേണ്ടതില്ല എന്ന തെറ്റിദ്ധാരണ. അതും 'എന്റെ ജീവിതം മുഴുവൻ നിനക്കാണ് നാഥാ' എന്ന ഖുർആൻ വാക്യം പ്രതിജ്ഞയായി എല്ലാ നമസ്കാരത്തിലും ചൊല്ലിക്കൊണ്ട്. രണ്ട്, തങ്ങൾ മുഴുകിക്കൊണ്ടിരിക്കുന്ന പല പ്രവർത്തനങ്ങളും ലാഇലാഹ ഇല്ലല്ലാഹുവിന്റെ ഉയർച്ചക്കുള്ളതായി മാറുന്നില്ല എന്ന് മനസ്സിലാക്കാതെ മുന്നോട്ടു പോവുക. ഈ രണ്ട് അവസ്ഥകളെ സംബന്ധിച്ചും മുസ്ലിം സമൂഹം ഇപ്പോൾ കുറേ തിരിച്ചറിവുകൾ നേടിയിട്ടുണ്ടെങ്കിലും, സകല ആധിപത്യങ്ങളുടെയും പിടിയിൽനിന്ന് സമ്പൂർണമായി മോചിതരായി ലാഇലാഹ ഇല്ലല്ലാഹുവിലേക്ക് തിരിച്ചുനടക്കാനാണ് അവർ പരിശ്രമിക്കേണ്ടത്. 'സ്വയം പരിവർത്തനത്തിനു തയ്യാറല്ലാത്ത ഒരു ജനതയെ അല്ലാഹു പരിവർത്തിപ്പിക്കുകയില്ല' (അർറാജ് 11).

അല്ലാഹുവിന്റെ വാക്യം കേവലം നാവുകൊണ്ട് ചൊല്ലാൻ മാത്രമുള്ളതല്ലെന്നും, അതുമായി ബന്ധപ്പെട്ട ഒരു ദൗത്യം മുസ്ലിമിനുണ്ട് എന്നതും ഈ ഹദീസ് വ്യക്തമാക്കിത്തരുന്നുണ്ട്. അല്ലാഹുവിനു വേണ്ടി പ്രവർത്തനരംഗത്തിറങ്ങുകയും ആ മാർഗത്തിൽ ത്യാഗപരിശ്രമങ്ങൾ നടത്തുകയും ചെയ്യുന്നതിനെ പിന്തിരിപ്പനായും ഭീകരതയായും ചിത്രീകരിക്കുന്ന ഒരു ബോധം നിർമിക്കപ്പെട്ടിട്ടുണ്ട്. അത്തരം ബോധങ്ങളുടെ അടിമയായി ഒരു മുസ്ലിം മാറാൻ പാടില്ല. മുസ്ലിമിനെ സംബന്ധിച്ച് അവന്റെ എല്ലാ അനുകൂലതകളെയും കേന്ദ്രബിന്ദു ഈ വാക്യം മാത്രമേ ആകാവൂ. ●